

मैथन में राशन दुकान से 96 बोतल नकली शराब बरामद, संचालक भी गिरफ्तार

Publish Date: Mon, 10 Feb 2020 08:38 PM (IST)



मैथन के एक राशन दुकान में 96 बोतल नकली शराब बरामद किया गया। साथ ही दुकान संचालक को गिरफ्तार कर जेल भेज दिया गया। इधर राशन दुकान से शराब बरामदी को लेकर काफी चर्चा है।

धनबाद, जेएनएन। जिले के मैथन ओपी स्थित बाईपास के एक राशन दुकान में उत्पाद विभाग की टीम ने छापेमारी कर 96 बोतल नकली शराब बरामद किया। साथ ही राशन दुकान के संचालक मंगल कुमार प्रसाद को गिरफ्तार कर लिया। इसकी जानकारी देते हुए उत्पाद विभाग के निरीक्षक महेंद्र सिंह ने बताया कि पिछले कई दिनों से नकली शराब बेचने की सूचना मिल रही थी, जिसके आलोक में सोमवार को छापेमारी की गई।

अधिकारी ने कहा कि राशन दुकान संचालक मंगल कुमार प्रसाद के राशन दुकान से 96 बोतल नकली शराब बरामद किया गया है। उन्होंने कहा कि इस तरह की छापेमारी अन्य क्षेत्रों में भी जारी रहेगी। पश्चिम बंगाल से दो नंबर की शराब लाकर राशन दुकानों में बेची जा रही है। इसकी सूचना समय-समय पर मिलने के बाद विभाग छापेमारी कर रहा है और आगे भी जारी रहेगा। पकड़ा गया व्यक्ति मेढा ग्राम का रहने वाला है।

इधर, राशन दुकान में शराब की बरामदी को लेकर इलाके में इसकी चर्चा है। लोगों का कहना है कि अब तो राशन दुकानों में भी शराब बेची जा रही है। वहीं, कुछ लोगों का कहना है कि बंगाल में बने नकली शराब को धनबाद के रास्ते बिहार में सप्लाई किया जाता है। बता दें कि बिहार में शराबबंदी लागू है।

Source: <https://www.jagran.com/jharkhand/dhanbad-96-bottles-liquor-recovered-from-general-shop-in-maithon-20018620.html>